



वर्तमान वैश्विक परिदृश्य और भारतीय समाज विज्ञान की चुनौतियाँ सुमन बाला, sumanbala511979@gmail.com

विषय संकेत :- भारतीय समाज विज्ञान, विज्ञान के मॉडल, औद्योगिक क्रांति, पूँजीवाद, भारतीय अर्थशास्त्र, वैश्विक कल्याण, भारतीय चिंत एवं मानस
आज आवश्यकता है भारतीय वाङ्मय में स्थापित उच्चादर्शों, मूल्यों को समकालीन समस्याओं एवं चुनौतियों के सन्दर्भ में रखकर देखा जाए एवं वैश्विक दृष्टि सम्पन्न मानवीय मूल्यों एवं तकनीकी उपलब्धियों को आत्मसात करते हुए उन आदर्शों मूल्यों को स्थापित किया जाये जो भौतिकवादी आदर्शों से उत्पन्न अन्तर्विरोधों एवं उपभोक्ता केन्द्रित बाजारवादी व्यवस्था के चंगुल से सम्पूर्ण मानवता को बचा सके। यह आलेख भारतीय समाज विज्ञानों के समक्ष खड़ी इन्हीं चुनौतियों के परिप्रेक्ष्य को प्रस्तुत करता है।

ISSN 2454-308X



9 770024 543081

विश्व में औद्योगिक क्रांति का प्रारम्भ पूँजीवाद प्रणाली के साथ हुआ किन्तु कालान्तर में यह शोषण का दर्शन बनकर रह गया और 1929-32 की महामंदी ने तो इस नकारा ही साबित कर दिया। इसके विपरीत मार्क्स के दर्शन पर आधारित साम्यवादी प्रणाली ने प्रेरणा और पहल की समस्याएं उत्पन्न कर दी। यह प्रणाली भी सोवियत यूनियन और इसके सहयोगी राज्यों के पतन के साथ शीघ्र ही समाप्त प्रायः हो गयी। आज की चीन साम्यवाद की बजाय बाजार अर्थव्यवस्था के काफी कुछ निकट आ गया है। अतः आज तो विभिन्न रूपों एवं प्रकारों में बाजारवाद ही चल रहा है। किन्तु हर क्षण वह अनेक कठिनाइयों व समस्याओं से ग्रस्त भी हो जा रहा है।

2008 में अमेरिका से प्रारम्भ हुई वैश्विक मंदी और वैश्विक वित्तीय संकट अब समूचे विश्व में फैल गया है। अमेरिका और यूरोप के अधिकांश देश कर्ज में डूबे हैं, बैंक दिवालिया हो गये हैं, बेरोजगारी बढ़ती जा रही है। स्पेन, पुर्तगाल, इटली और ग्रीस जैसे देशों ने तो समूची योरोपीय अर्थव्यवस्था की स्थिरता के लिये ही संकट पैदा कर दिया है। इस प्रकार इस वैश्विक आर्थिक संकट ने स्वतन्त्र एवं अनियंत्रित बाजारों वाले उन्मुक्त पूँजीवादी दर्शन के खोखलेपन को जग जाहिर कर दिया है। अभी हाल ही में अमेरिका में **Occupy Wall Street (OWS)** आंदोलन प्रारम्भ हुआ है जिसका जन्म आय की असमानताओं में से हुआ है। अमेरिका में रह रहे दुनिया की 1 प्रतिशत जनसंख्या का 40 प्रतिशत परिसम्पत्ति और 20 प्रतिशत आय पर कब्जा है। इसलिये यहाँ आन्दोलनकारी कारपोरेट लालच और असमानता के विरोध में आन्दोलन कर रहे हैं। अमेरिका की वर्तमान राजनैतिक – आर्थिक प्रणाली का वर्णन करते हुए जोसेफ स्टिगलिट्स कहते हैं कि यह 1 प्रतिशत की 1 प्रतिशत द्वारा 1 प्रतिशत के लिए चलाई जा रही व्यवस्था है। इस प्रकार यह अन्याय और असमानता के सिद्धान्त पर टिकी और चल रही प्रणाली है। 'आर्थिक संवृद्धि होने पर सामान्य व्यक्ति तक इसका लाभ स्वतः पहुँच जायेगा' वाली **Trickle down theory** पूर्णतः असफल सिद्ध हो गई है, परिणामस्वरूप विश्वभर में विषमता लगातार बढ़ रही है। चीन, भारत, रूस और ब्राजील जैसे देशों की अर्थव्यवस्थाएँ तुलनात्मक रूप से मजबूत मानी जाती हैं। पर एक ध्रुवीय वैश्विक परिस्थिति, ईंधन व कच्चे माल के लगातार बढ़ते दामों के कारण यहाँ भी संकट व अस्थिरता का महौल बन रहा है।

विकास के वर्तमान मॉडल ने मनुष्यों के लिए ही नहीं बल्कि समूचे प्राणिमात्र के लिए ही अस्तित्व का संकट खड़ा कर दिया है। जल प्रदूषण, वायु प्रदूषण एवं मुद्रा प्रदूषण के कारण हमारे चारों ओर प्रदूषित वातावरण का घेरा गहरा होता जा रहा है। पर्यावरण ह्रास, प्रदूषण स्तर में वृद्धि, वैश्विक तपन व जलवायु परिवर्तन जैसी घटनाओं के कारण समूची पृथ्वी का अस्तित्व की संकट में पड़ता जा रहा है। नैतिक, सांस्कृतिक एवं मानवीय मूल्यों में गिरावट तथा पारिवारिक एवं सामुदायिक जीवन के ह्रास ने स्थिति को और अधिक खराब बना दिया है। अकेलापन-सूनापन, बलात्कार-व्यभिचार, नशाखोरी, स्वच्छन्द यौनाचार, नग्नता का नंगा नाच, तनाव व अवसाद से ग्रस्त जीवन तथा सामाजिक संघर्षों की बढ़ती हुई प्रवृत्तियाँ एवं घटनायें समूचे सामाजिक ताने-बाने को ही ध्वस्त करती जा रही हैं। इतना ही नहीं, इसके परिणामस्वरूप भाव व भावनायें, मानवीय सम्बन्ध और संवेदनयें भी प्रदूषित होती जा रही हैं। वर्तमान विकास का मॉडल शोषणकारी है, इसने हर स्तर पर एक इकाई द्वारा दूसरी इकाई के शोषण की प्रक्रिया को जन्म दिया है। भारत सहित दुनियाँ के अधिकांश देशों में भूख, बीमारी, गरीबी, बेरोजगारी, विषमता का एक दुष्क्रम बना गया है। भारत में तो योजना आयोग ने प्रति व्यक्ति दैनिक उपभोग शहरी क्षेत्र में 28 रुपये और ग्रामीण क्षेत्र में 22 रुपये गरीबी रेखा का आधार बताकर गरीबों के साथ क्रूर मजाक ही कर डाला है। समूचा विश्व ही बेतुकी असमानता की ओर बढ़ता जा रहा है। संचार लगभग आधी आबादी (अर्थात् 3 बिलियन से अधिक लोग) 2 डालर प्रतिदिन से कम पर गुजारा करती है। विश्व की 80 प्रतिशत से अधिक जनसंख्या उन देशों में रहती है जहाँ आय की असमानतायें तेजी से बढ़ती जा रही हैं। भ्रष्टाचार, आर्थिक अपराध, घूसखोरी और कालेधन में लगातार हो रही वृद्धि ने आम व्यक्ति के दुःख दर्द को और अधिक बढ़ा दिया है। उपभोग वृद्धि को विकास का इंजन बताकर विज्ञापन प्रेरित भोगवादी जीवन शैली को बढ़ावा दिया जा रहा है। विश्व बैंक, अन्तर्राष्ट्रीय मुद्राकोष, विश्व व्यापार संगठन जैसी संस्थाओं के माध्यम से विश्व के छोटे व गरीब देशों व समाजों को आर्थिक साम्राज्यवाद की गिरफ्त में फंसाया जा रहा है ऊर्जा व जल संकट भी दिनोंदिन गहराता जा रहा है।

इसके अलावा, समूचे संसार में आतंकवाद, उग्रवाद, अलगाववाद, हिंसाचार, मंतातरण, कठपुल्लापन, भोगवाद एवं अनाचरण की प्रवृत्तियों को वैचारिक आधारभूमि प्रदान करने वाली संकल्पनायें, अवधारनायें, विश्लेषण-विवेचन एवं व्याख्यायें बड़ी मात्रा में प्रस्तुत की जा रही हैं। आज के समाज वैज्ञानिकों को वैचारिक आधार पर इनका उत्तर तलाशने की आवश्यकता है। समूचा विश्व अपराधों की गिरफ्त में जकड़ा जा रहा है और तथाकथित वैज्ञानिक प्रगति, शिक्षा और आर्थिक विकास भी इसका समाधान प्रस्तुत नहीं कर पा रहे हैं। इस दृष्टि से हाल ही में प्रकाशित कुछ आंकड़ें चौंकाने वाले हैं। इनके अनुसार जेलों की संख्या अमेरिका में 4575, भारत में 1393 और ब्राजील में 16.8 प्रतिशत है। एक लाख आबादी पर प्रतिवर्ष हत्या की दर अमेरिका में 5, भारत में 3.4 और ब्राजील में 25 है। अमेरिका, यूरोप एवं अरब देशों के हाल ही के घटनाक्रम अस्थिरता एवं अराजकता की ओर अग्रतर हो रहे विश्व के पर्याप्त संकेत हैं। इसके साथ



ही, वैश्विक स्तर पर बनते बिगड़ते राजनैतिक आर्थिक ध्रुवीकरण, विभिन्न देशों के बीच सीमा, जल एवं प्राकृतिक संसाधनों पर कब्जा जमाने की प्रवृत्ति में से उपज रहे विवाद एवं संघर्ष, विभिन्न आतंकवादी गुटों के बीज गठजोड़ एवं विभिन्न देशों द्वारा इनका प्रत्यक्ष/अप्रत्यक्ष समर्थन—संरक्षण विभिन्न देशों में कमजोर होती कानून व्यवस्था में से उपज रही अराजकता आदि भी घोर चिन्ता के कारण बने हुए हैं। अपने ही विचार, वाद एवं पथ को सही मानने और बाकी को गलत मानकर येन—केन प्रकारेण अपने जैसा बनाने की मनोवृत्ति में से आतंकवाद जन्म लेता है। विश्व के समृद्ध एवं शक्तिशाली देश एवं उनकी साम्राज्यवादी मनोवृत्ति भी इसे बढ़ावा दे रही है।

वैश्विक परिदृश्य के साथ साथ हमें भारत के परिदृश्य को भी ठीक से समझना—परखना होगा। भारत का विस्तृत – विशाल भू भाग और विश्व के मानचित्र में उसकी भू राजनैतिक – रणनीतिक दृष्टि से अवस्थिति, विशाल कृषि योग्य भूमि, छः ऋतुएँ, समृद्ध जैव संपदा, पर्याप्त खनिज सम्पदा, विश्व में दूसरी सबसे बड़ी जनसंख्या, विशेषकर सर्वाधिक युवा जनसंख्या, विशाल श्रमशक्ति, वैज्ञानिक – तकनीकी विशेषज्ञों की बहुत बड़ी मानवशक्ति जिसने सूचना प्रौद्योगिकी, बी.पी.ओ., के.पी.ओ., प्रबन्धन, बैंकिंग व वित्तिय क्षेत्र, शिक्षा व स्वास्थ्य सेवाओं तथा विज्ञान व प्रौद्योगिकी के क्षेत्र में देश के भीतर और बाहर असाधारण उपलब्धियाँ हासिल की है, जी.डी.पी. एवं प्रति व्यक्ति जी.टी.पी. में अच्छी संवृद्धि दर, पर्याप्त ऊँची बचत दर, समृद्ध सांस्कृतिक सामाजिक परम्परायें व स्थायें भारतीय समाज के उज्ज्वल पक्ष हैं। पर दूसरी ओर देश की आधी से अधिक जनसंख्या का गरीबी रेखा के नीचे गुजर करने की मजबूरी, 5 करोड़ से अधिक कुपोषण से ग्रस्त लोग, बढ़ती बेरोजगारी एवं विषमता, भुखमरी एवं खाद्यान्न सुरक्षा के सामने गहराता संकट, बीमारियों एवं महामारियों से ग्रस्त व पस्त देश की बहुत बड़ी जनसंख्या, स्वच्छ पीने के पानी सहित सैनिटेशन की सुविधाओं का लगभग अकाल, देश की आन्तरिक एवं बाहरी सुरक्षा पर गहराता संकट, देश की समाज व्यवस्था को उध्वस्त करने वाली आतंकवादी – उपग्रवादी संगठनों व घटनाओं का लगातार बढ़ते जाना, चरमराती परिवार व्यवस्था, सांस्कृतिक जीवन मूल्यों में निरन्तर आती आ रही गिरावट, विदेश कम्पनियों की बढ़ती जा रही जकड़न आदि हमारे लिए भी चिन्ता एवं चिन्तन के विषय में बने हुए हैं।

मानविकी एवं सामाजिक विज्ञानों की स्थिति एवं भावी भूमिका की दिशा –

सकारात्मक सोच रखने वाले विश्व भर के चिन्तकों के बीच वैश्विक परिस्थितियों के बारे में एक व्यापक सहमति बनती नजर आ रही है वे सभी एक वैकल्पिक चिन्तन की तलाश की आवश्यकता को महसूस भी करने लगे हैं। इस दृष्टि से कुछ विद्वानों के विचार दृष्टव्य हैं। इवान इलिच ने “Development Myth” में कहा है कि “समय आ गया है जब हम विकास को अशुभ मिथक के रूप में मान्यता दे, जिसकी उपस्थिति ने मेक्सिको के अस्तित्व को ही समाप्त करने की ठान ली है।” जेहिकस का विचार है कि हमारी वर्तमान आर्थिक चिन्ता में भविष्य के चिन्तन का अभाव है। सैयुअलसन का भी लगभग यही विचार है। उसके अनुसार अमेरिकी अर्थशास्त्री रखैल जैसे हो गये हैं। डेनियल वेल द्वारा संपादित “Crisis in Economic Theory” में वर्तमान आर्थिक चिन्तन की बेचारी का वर्णन किया गया है। 2 मई 1991 में ‘वेदिकन एन साइक्लिजल’ ने दोनों ही प्रणालियाँ – पूँजीवादी ओर साम्यवाद की असफलता की चर्चा की है और नवीन चिन्तन की आवश्यकता बताई है। 1990 में मास्कों में सम्पन्न ‘World Trade Union Conference’ ने बाजार की अर्थव्यवस्था और साम्यवाद दोनों ही असफलता की ओर ध्यान दिलाया था और एक तीसरे विकल्प को ढूँढने की आवश्यकता जताई थी। आल्विन टाफलर ने अपनी पुस्तक ‘फ्यूचर शॉक’ में तकनोलॉजी पर सामाजिक नियंत्रण की बात की है। रवीन्द्रनाथ टैगोर ने कहा था कि, “प्रभू ने अलग-अलग लोगों को अलग-अलग प्रश्नपत्र हल करने के लिए दिए हैं, अतएव नकल उपयोगी नहीं होगी” W.A. Lewis ने ‘Principles of Economic Planning’ में देश के विकास में राष्ट्रभाव का महत्व बताते हुए कहा था कि, “यदि लोगों में राष्ट्रभाव है, अपने पिछड़ेपन की जानकारी है और उनमें आगे बढ़ने की चिन्ता है तो वे इच्छापूर्वक कठिनाइयों का वहन करने और अपने मूल्यों का परिमार्जन करने को तत्पर रहे हैं और स्वयं उत्साह के साथ देश को पुनः शक्तिशाली बनाने के कार्य में जुट जाते हैं। “इसी क्रम में “Man have forgotten God” में Solzhenitsyn ने स्पष्ट शब्दों में कहा है कि अर्थशास्त्र का उद्देश्य आध्यात्मिक उन्नति होना चाहिए न कि भौतिक उन्नति। राष्ट्रवादी चिन्तक श्री दत्तोपन्त ठेंगडी कहा करते थे कि, दुर्भाग्य है कि वास्तविक राष्ट्रवादी बुद्धिमान व्यक्ति भी पाश्चात्य प्रभाव से मुक्ति का महत्व नहीं समझ पा रहे हैं। ये पाश्चात्य सिद्धान्तकारों के मोह में इतने फँस गये हैं कि यदि उनका एक सिद्धान्त असफल हो जाता है तो बिना अपनी बुद्धि का प्रयोग किये, किसी दूसरे पाश्चात्य सिद्धान्त की ओर दौड़ पड़ते हैं। विकास और प्रगति के पश्चिमी प्रतिमान निरर्थक और निरूप्योगी हैं, अब तो ऐसा लगता है कि ये भयावह और विनाशकारी भी हैं।

विख्यात इतिहासकार अर्नाल्ड टॉयनबी ने स्पष्ट रूप से स्वीकार किया है, “यह बात पहले से ही स्पष्ट होती जा रही है कि यह अध्याय अगर मानवजाति के आत्मघात से पूर्ण नहीं करना है तो पश्चिमी प्रारम्भ वाले इस अध्याय का अन्त भारतीय ही होना अनिवार्य है। मानवी इतिहास की इस आत्यंतिक भयजनक बेला में मात्र भारतीय मार्ग ही मानवजाति की मुक्ति का एकमेव मार्ग है।” आज मुख्य प्रश्न यह है कि भौतिक और आध्यात्मिक आयामों का समायोजन संभव है ? भारतीय चिन्तन परम्परा इन दोनों आयामों का समायोजन करता आया है। पुरुषार्थ चतुष्टय की संकल्पना भौतिक समृद्धि और आध्यात्मिक उन्नति अर्थात् अभ्युदय और निःश्रेयस के बीच संतुलन—समन्वय बनाने के लिए ही की गयी थी। अर्थ और काम जीवन के भौतिकवादी तथा धर्म और मोक्ष आध्यात्मिक पक्ष से सम्बन्धित है। परिणामतः प्रेरणा दो प्रकार की थी, एक भौतिकवादी और दूसरी अध्यात्मवादी और इन दोनों के एकीकृत रूप से ही समग्र जीवन का विकास हो पाता है। आश्चर्य की परिस्थिति में इन दोनों पक्षों को समाज विज्ञान में पिरोकर प्रस्तुत करना ही समय की चुनौती है। राष्ट्रीय तत्व एवं सतत्व के आधार पर सत्य का साक्षात्कार करते हुए सर्वसमावेशी, सर्वतोमुखी समग्र सामाजिक सुख की दिशा में पहुँच सकने वाले सिद्धान्तों, नीतियों एवं संस्थाओं की संरचना के प्रारूप प्रस्तुत करना ही सामाजिक विज्ञानों का केन्द्रीय उद्देश्य होना चाहिए। इसी आधार पर विभिन्न भूतकालीन एवं वर्तमान घटनाओं, परिस्थितियों एवं नीतियों का विवेचन – विश्लेषण प्रस्तुत कर भावी दिशा का खाका प्रस्तुत किया जाना चाहिए।

भारत अठारहवीं शताब्दी तक विश्व में आर्थिक, शैक्षिक एवं सांस्कृतिक दृष्टि से अपने विगत लगभग 5000 वर्षों तक सर्वोच्च शिखर पर रहा, उन दिनों अपना चिन्तन काफी कुछ व्यवहार में आता था। किन्तु आगे चलकर हमारे समाज जीवन में कुछ कमियाँ—कमजोरियाँ प्रवेश कर गयीं। विशेषकर पिछले 1200 वर्षों के दौरान आये आक्रमणकारियों की मंशा, रणनीति, उनके कृत्यों—कुकृत्यों का हम



योजनाबद्ध अध्ययन नहीं कर सके, उसकी आज आवश्यकता है। अपने यहाँ अनेक क्षेत्रों की भौतिक क्षमतायें आक्रमणकारियों से भी अधिक प्रगत थी। परन्तु हमने रणनीति की दृष्टि से उनका योग्य एवं पूर्ण समायोजन नहीं किया। आगे इस दृष्टि को विकसित एवं क्रियान्वित कैसे किया जाये, इस पर विचार करने की आवश्यकता है।

अपने देहात स्वावलम्बी थे, छोटे-छोटे राज्य भी पराक्रमी थे। पर राष्ट्रीय शत्रु के प्रतिकार के लिए परस्पर सहयोग की वृत्ति नष्ट प्राय हो गयी थी। समय आने पर राष्ट्र की क्षमताओं का राष्ट्रीय हित के लिए केन्द्रीभूत नियोजन आवश्यक है, यह भाव समाप्त हो गया था। इस दृष्टि से भावी दिशा क्या हो और आवश्यक व्यवस्थायें एवं सावधानियाँ क्या रहे, इस पर अध्ययन आवश्यक है।

भारत के सन्दर्भ में कुछ और बातों पर भी विचार करना आवश्यक है। हमने संस्कार व्यवस्था में से व्यक्ति को अच्छे गृहस्थ बनाने के तो सफल प्रयत्न किये, पर अच्छे नागरिक बनाने के प्रयास नगण्य ही रहे। इस दृष्टि से संस्कार व्यवस्था की रचना—व्यवस्था—प्रयोग में क्या परिवर्तन – परिवर्धन किया जाना चाहिए ? राष्ट्र भावना को परिपोषित करने और राष्ट्रहित में काम करने की आदत डालने के लिये क्या और कैसे किया जाये ? गत बारह सौ वर्षों से सर्वांगीण एवं सामुदायिक पुरुषार्थ का आग्रह छोड़कर एक तरफ ऐहिक विमुखता और दूसरी तरफ मौखिक वैश्विकता का प्रदर्शन और व्यवहार में परिवार – केन्द्रित संकुचितता पर एकांकी आग्रह के कारण समाज में अकर्मण्यता की ओर झुकाव बढ़ा है। इसे ठीक करने की दृष्टि से क्या किया जाये ? अपनी शिक्षा व्यवस्था एवं शैक्षिक चिन्तन में और सभी संस्कार व्यवस्थाओं में धर्म, काम, मोक्ष के इन चारों पहलुओं का सुयोग्य समायोजन करना पड़ेगा। सर्वसामान्य समाज को पौरुष युक्त प्रयत्नों में से राष्ट्रीय, पारिवारिक एवं व्यक्तिगत उन्नति करने की दृष्टि से ही तैयार करना होगा। आज के प्रश्नों के उत्तर खोजते समय एक ओर हमें अपने तत्वज्ञान का अवलम्बन करना पड़ेगा तथा दूसरी ओर आधुनिक ज्ञान की सभी शाखायें भली प्रकार आत्मसात् कर उनका भी समाज हित के लिये उपयोग कराना पड़ेगा। आध्यात्मिक और विज्ञान के संकलित चिन्तन के प्रकाश में मानवीय प्रश्नों का उत्तर खोजने के लिए हम लोगों का आगे का मार्ग खोजना पड़ेगा। भारतीय चिन्तन में सामाजिक समस्याओं का हल खोजने की जो युगानुकूल क्षमता है और जिसे अपने पूर्वजों ने अनेक रचनाओं द्वारा सिद्ध किया है, उदाहरणार्थ मानसिक तनावों को दूर करने की क्षमता, पर्यावरण संतुलन बिगाड़े बिना भौतिक समृद्धि प्राप्त कर सकना, स्वावलम्बी ग्राम व्यवस्था आदि, ऐसी क्षमता हमें वर्तमान प्रश्नों के सन्दर्भ में फिर से सिद्ध करनी पड़ेगी। उसी में से अपना सर्वांगीण राष्ट्रीय परम वैभव निर्माण होगा और विश्व में हमारा योग्य स्थान हमें प्राप्त होगा।

आज के समाज वैज्ञानिकों को यह स्मरण रखना होगा कि दृष्टि, विश्वदृष्टि और अन्तर्दृष्टि के बीच परस्पर सम्बन्ध मानकर जो विवेचन – विश्लेषण होगा उसी में से सही समझ विकसित होगी। प्रश्न यह है कि वैमनस्य की दृष्टि रखकर उनके बीच के भेदों, अन्तरों, विरोधाभासों का अतिरंजित चित्र प्रस्तुत करने वाले अध्ययन – अनुसंधान, विवेचन, विश्लेषण कर और उन्हें सैद्धान्तिक जामा पहना कर इनके बीच अलगाव—दुराव के भाव बढ़ासना कहाँ तक उचित है ? आज आवश्यकता तो यह है कि इनके बीच आत्मीय सम्बन्ध एवं सार्थक संवाद की प्रक्रिया को बल देने की दृष्टि से विविधताओं व विचित्रताओं के बीच एकत्व के सूत्र खोजने वाले विवेचन—विश्लेषण प्रस्तुत किये जायें, तभी स्थानीय स्तर से लेकर वैश्विक स्तर तक हम सद्भाव, शान्ति और सहयोग की दिशा में आगे बढ़ सकेंगे सामाजिक एवं मानविकी विज्ञानों को इस चुनौती को स्वीकार करना चाहिए। अब संवाद (Discourse) की दिशा भेदमूलक के स्थान पर समन्वयमूलक, संघर्षमूलक के स्थान पर सहयोग मूलक और अलगावमूलक के स्थान पर एकात्ममूलक होनी चाहिए। पर इसके साथ, विभिन्न वर्गों की समस्याओं—संकटों, कठिनाइयों, अवरोधों—बाधाओं को समझना भी आवश्यक है, पर इस समझ और विवेचन—विश्लेषण में से सर्वहितकारी समाधान निकले, इसकी भी चिन्ता करना आवश्यक है। केवल प्रश्न खड़े करना पर्याप्त नहीं है, प्रश्नों के साथ उत्तर भी तलाशना होगा, और प्रश्नोत्तर के इस खेल में दुराव व दोषारोपण कर समस्याओं के एक स्थान से दूसरे स्थान पर और एक वर्ग से दूसरे वर्ग पर हस्तांतरण के भँवर में ही न उलझ जायें, यह सावधानी भी बरतनी होगी। संवेदनशील एवं सर्वसमावेशी दृष्टि ही इसकी उचित समाधान दे सकती है।

भारतीय चिन्तन के अनुसार केवल मनुष्यों के कल्याण का ही चिन्ता करना पर्याप्त नहीं है अपितु अध्यात्मिक एवं वीर शक्ति के माध्यम से हमें तो समूचे प्राणिजगत के कल्याण के लिए प्रयास करना चाहिए। हमारा दर्शन मानता है कि समूचे ब्रह्माण्ड में विश्वचेतना व्याप्त है और हम सबमें उसका अंश विद्यमान है। इसी आधार पर हम अपने अहं को भूलकर विश्व बन्धुत्व के लिए काम करने की आवश्यकता है। 1450 से 1750 के बीच की कालावधि में प्रकृति की प्रतिकूलताओं वाले क्षेत्र में ही अधिकांश वैज्ञानिक एवं दार्शनिक सिद्धान्त विकसित हुए हैं। इसने प्रकृति पर विजय अथवा प्रकृति के शोषण के दृष्टिकोण को जन्म दिया है। आज पर्यावरण ह्रास एवं जलवायु परिवर्तन से सम्बन्धित समस्याएँ इसी से उत्पन्न हुई हैं। इसके विपरीत भारतीय दृष्टि एवं दर्शन मूलतः पर्यावरण प्रेमी रहा है। अतः हमने प्रकृति एवं पर्यावरण के संरक्षण—संवर्धन के मार्ग तलाशे। आज इसी राह पर आगे बढ़ने की आवश्यकता को सब लोग मान्य करने लगे हैं।

यूरोप में अन्धकार युग के बाद जो जागरण काल आया उसने भौतिकवाद के आधार पर सिद्धान्त व संरचनायें बनाने का काम किया। दूसरी ओर भारतीय चिन्तकों की अध्यात्मिकता को महत्वपूर्ण मानते हुए विज्ञान और अध्यात्म के बीच समन्वय बनाने पर जोर दिया। विवेकानन्द कहा करते थे कि ऐसी बहुत से बातें हैं जिन्हें केवल विज्ञान के माध्यम से नहीं समझाया जा सकता। इसके लिए वेदान्त, उपनिषद एवं अनुभूतियों का सहारा लेना पड़ता है। धीरे-धीरे इन दोनों दृष्टिकोण का मिलन हो रहा है। विज्ञान एवं टेक्नोलॉजी की प्रगति महत्वपूर्ण है, पर इसके सहारे हम आज के विश्व के सामने उपस्थित सब समस्याओं का समाधान नहीं पा सकते। इसके लिए तो हमें भारतीय दर्शन और भारत की सहअस्तित्व मूलक जीवन पद्धति को अपनाने के बारे में गम्भीरता से विचार करना ही पड़ेगा और यही विश्व को भारतीय चिन्तन की देन भी होगी।

भारतीय चिन्तन के अनुसार व्यक्ति और समाज परस्पर संघर्षरत अलग—अलग सत्तायें नहीं हैं, दोनों परस्पर—निर्भर और परस्पर—पूरक हैं। इसलिये यह प्रश्न ही उपस्थिति नहीं होता कि व्यक्ति समाज के लिए है अथवा समाज व्यक्ति के लिए है। जिस प्रकार एक पेड़ और उसकी शाखाओं को अथवा समुद्र और उसके जलकणों को एक—दूसरे से अलग नहीं किया जा सकता उसी प्रकार व्यक्ति और समाज को भी एक दूसरे से अलग नहीं किया जा सकता। इसी को समझते हुए स्वामी विवेकानन्द ने कहा था कि, “समष्टि (समाज) के जीवन में (व्यक्ति) का जीवन समाविष्ट है, अतः समष्टि के सुख में व्यक्ति का सुख भी समाहित है। समष्टि के बिना व्यक्ति का अस्तित्व ही असम्भव है, यही अनन्त सत्य जगत का मूलाधार है। अनन्त समष्टि के साथ सहानुभूति रखते हुए उसके सुख में सुख और उसके दुख



में दुख मानकर धीरे-धीरे आगे बढ़ना ही व्यक्ति का एकमात्र कर्तव्य है।" अतः व्यक्ति और समाज तथा प्रकृति और सृष्टि के बची एकता-एकात्मता बनाये रखना सब प्रकार से आवश्यक एवं हितकर है, भारतीय संस्कृति ने इसी दृष्टिकोण पर जोर दिया है। आधुनिक पश्चिमी चिन्तन एकरूपता पर जोर देता है, किन्तु इसके कारण ही आज अनेक प्रकार की समस्याएँ खड़ी हुई हैं। भारतीय चिन्तन ने तो हमेशा से ही विविधता में एकता के सिद्धान्त पर जोर दिया है, इस सूत्र को पकड़कर समान तत्वों को खोज लेना सामाजिक एकता-समरसता के लिए आवश्यक है। साथ ही, विभिन्नताओं-विविधताओं से विरोध और संघर्ष उत्पन्न ना होने देना भी भारत की सामाजिक दृष्टि रही है। यद्यपि इन दिनों राजनैतिक, आर्थिक, सामाजिक और सांस्कृतिक सभी क्षेत्रों में गिरावट आ रही है और भयंकर निराशा की स्थिति है, ऐसी सब परिस्थिति में ही भारतीय चिन्तन का आधार लेकर एक अच्छे भविष्य के सृजन के लिए हम पुरोदय के बीज बो सकते हैं।

विवेकानन्द ने भारतीय चिन्तन दृष्टि की सूक्ष्मता को इन शब्दों में समझाया था, "वर्तमान काल में एक बहुत बड़ा प्रश्न है कि अगर ज्ञात और ज्ञेय जगत का आदि और अन्त अज्ञात तथा अनन्त अज्ञेय द्वारा सीमाबद्ध है तो अज्ञात के लिए हम प्रयास ही क्यों करें ? क्यों न हम ज्ञात जगत में ही संतुष्ट रहें ? क्यों न हम खाने, पीने और संसार की किंचित भलाई करने में ही संतुष्ट रहें ? इस दृष्टि से तो जानवर संतुष्ट है, यही उन्हें जानवर बनाये हुए है। तो फिर मनुष्य भी अनन्त की खोज से मुहँ मोड़कर वर्तमान जीवन में ही संतुष्ट रहने लगे, तो मानव जाति का एक बार फिर पशुत्व के धरातल पर जाना पड़ेगा। यह परे की खोज ही है जो मनुष्य एवं पशु में भेद करती है। अतः हम अनन्त के बारे में जिज्ञासा किये जाने बिना नहीं रह सकते। यह जो वर्तमान है, व्यक्त है, वह तो अव्यक्त का एक अंश मात्र है। "पाश्चात्य देशों में धर्म और दर्शन को पृथक भाव से देखा जाता है, किन्तु हिन्दू इन दोनों में इस प्रकार का भेद नहीं देखते। हम धर्म और दर्शन को एक वस्तु के ही दो विभिन्न भाव मानते हैं। आज के समाज विज्ञानों को अपने विवेचन-विश्लेषण में इस प्रकार की दृष्टि रखनी होगी तभी वह पशुत्व से मनुष्यत्व और फिर देवत्व की ओर यात्रा में सहायक हो सकेंगे।

आज की सबसे बड़ी चुनौती भारत के बौद्धिक-शैक्षिक-अकादमी जगत को मैकाले, मिशनरी, मदरसा और मुद्रा केन्द्रित चिन्तन की जकड़न से बाहर निकालकर महर्षि दृष्टि पर आधारित भारत-केन्द्रित अध्ययन-अन्वेषण व चिन्तन को प्रारम्भ व प्रतिष्ठित करने की है। ऐसा दिखाई देता है कि अनेक प्रकार की महत्वपूर्ण उपलब्धियों के बावजूद विश्व के विद्वान – विचारक पश्चिमी देशों के समाज की प्रगति की वर्तमान दृष्टि, दिशा दशा और सामाजिक-आर्थिक-राजनैतिक संरचना से संतुष्ट नहीं है। विभिन्न व्यवस्थाओं, नीतियों, दर्शन एवं दृष्टिकोणों के दीर्घकालीन अनुभवों के बाद आज समूचा संसार एक नई वेकल्पिक व्यवस्था एवं दृष्टिकोण की बड़ी आतुरता से प्रतीक्षा कर रहा है। विकल्प की तलाश के इस काल खण्ड में भारतीय मनीषियों द्वारा दी गई व्यवस्थाओं एवं उनके द्वारा प्रकट किये गये विचार व सिद्धान्त हमें इस नई संरचना के लिए मार्ग दर्शन सूत्र प्रदान कर सकते हैं। इन मूलभूत आधारसूत्रों को पकड़कर नई संरचना का मॉडल प्रस्तुत करने का काम आज की भारतीय मनीषा और भारत के मानविकी एवं सामाजिक विज्ञानों को करना है – यही उनके सामने युगीन चुनौती है।

दुर्भाग्य से आज भी हमारा बौद्धिक – अकादमी जगत बहुत कुछ यूरो – अमेरिकी बुद्धि तथा मार्क्स की वर्ग – संघर्ष की दृष्टि, मान्यताओं, विश्वासों और तर्क प्रणाली पर आधारित हैं परिणामस्वरूप, अभी के इतिहास, राजनीति शास्त्र, अर्थशास्त्र, दर्शनशास्त्र आदि इन्हें से प्रेरणा ग्रहण करते हैं। अतः आज आवश्यकता है कि हम इस बन्द चौखटे से मुक्त हों और भारतीय चिन्त, मानव व काल की योग्य समझ विकसित करें। पर इस देश का तथाकथित शिक्षित व संभ्रन्त वर्ग तो पश्चिमी चिन्त, मानव व काल की दृष्टि से ही भारतीय समाज को देखने-समझने, जाँचने-परखने और इसका मूल्यांकन करने का काम कर रहा है। और इस क्रम में उन्होंने भारत के आम आदमी को भारतीय चिन्त, मानव व काल की संकल्पनाओं और उसकी समझ को ही नकारना शुरू कर दिया है। इस प्रकार भारत का बुद्धिजीवी भारतीय मन को न तो समझना चाहता है और न ही समझ पा रहा है। आन्तरिक शिथिलता और विदेशी आक्रमणों के कारण हमारी सब संस्थाएँ – व्यवस्थाएँ बिखर गई, कमजोर पड़ गई और चिन्तन का प्रवाह अवरुद्ध हो गया या विषाक्त हो गया अंग्रेजी शासकों ने तो सामाजिक व्यवस्थाओं को ध्वस्त करने के साथ-साथ शिक्षा के माध्यम से मन और बुद्धि पर भी कब्जा जमाने का प्रयास किया। कुल मिलाकर देश की सम्पूर्ण सामाजिक- आर्थिक राजनैतिक संरचना में से भारतीयता लुप्तप्रायद हो गयी। ऐसी स्थिति में नई राह बनाने का दायित्व भारत के सामाजिक विज्ञानों पर है। प्रसिद्ध मार्क्सवादी चिन्तक प्रो. बालगंगाधर तिलक ने प्रामाणिकता से स्वीकार करते हुए कहा था कि, मैं लगभग दो-ढाई दशक तक गलत रास्ते पर चलता रहा, पर आवश्यकता है कि हम सब मिलकर सामाजिक विज्ञानों को औपनिवेशिक मानसिकता से मुक्त करने के बारे में सोचें। इसके लिए हमें भारत के सामान्य जन के मन को समझते हुए उसके मन के अन्दर चल रही भाव-भावनाओं व विचारों को स्वर देना होगा। साथ ही, विश्व परिदृश्य और विश्व सभ्यताओं को भारतीय दृष्टि से देखने-समझने का प्रयास करना होगा।

भारतीय चिन्त व मानस को समझने के लिए हमें अपने सम्पूर्ण प्राचीन साहित्य को पढ़-समझकर और इतिहास के घटनाक्रम का विभिन्न स्थानीय स्त्रोतों, रिकार्डों एवं पुराने ग्रन्थों के आधार पर योग्य विवेचन कर यह देखना होगा कि इस देश के मानस का और उसकी विभिन्न राजनैतिक सामाजिक, आर्थिक, शैक्षिक व्यक्तियों का क्या चित्र उभरता है और यह चित्र समय-समय पर कैसे बदलता रहा है। पर आज तो भारत के प्राचीन मनीषियों द्वारा वर्षों की साधना से प्राप्त ज्ञान राशि के अध्ययन – अन्वेषण का वर्तमान विद्यालयों-विश्वविद्यालयों में कोई स्थान ही नहीं रह गया है। वहाँ तो आधुनिकता के नाम पर पश्चिम की सब संकल्पनाओं व संस्थाओं को ही भारत पर लादने का प्रयास होता है। उदाहरण के लिए आज के समाज विज्ञानों में हम आर्थिक विकास, आर्थिक क्रियाकलापों के वर्गीकरणों, आर्थिक प्रणाली, राजनैतिक प्रणाली, चुनाव प्रणाली, शासन-प्रशासन के तौर तरीके, तंत्र, कानून, संविधान, परिवार व विवाह स्थायें, स्त्री-पुरुष सम्बन्ध, सामाजिक नाते रिश्ते, जाति-प्रजाति के विवेचन, राष्ट्र-राज्य सैक्यूलरिज्म, अल्पसंख्यकवाद, शिक्षा का दर्शन, शिक्षा प्रणाली, परीक्षा व मूल्यांकन प्रणाली, मनुष्य के मनोविज्ञान आदि से सम्बन्धित पश्चिमी विचार व संकल्पनाएँ ही पढ़ते-पढ़ाते हैं। इन सबको बदलकर भारतीय दृष्टि से सही व सटीक अध्ययन का क्रम प्रारम्भ करना होगा।

पश्चिमी चिन्तन कार्टेजियन – न्यूटोनियन दर्शन पर आधारित खण्डित यांत्रिक विश्वदृष्टि में से उपजा है। पश्चिमी चिन्तन की सबसे बड़ी कमजोरी यह है कि यह धरती के सीमित साधनों से असीमित प्रगति कर लेना चाहता है इसके कारण ही आपाधापी लूटखसोट, साम्राज्यवाद, शोषण, संघर्ष, विषमता, आतंक, अराजकता और सामाजिक सम्बन्धों में बिखराव व विघटन की स्थिति उत्पन्न होती जा रही



है और सर्वसामान्य समाज में गरीबी, भूख, बीमारी एवं विषमता जैसी समस्यायें बढ़ती जा रही है। पश्चिमी चिन्तन के विपरीत भारतीय मनीषियों ने सर्वक एकात्म विश्वदृष्टि को स्वीकार किया था। इसी को विज्ञान की नवीनतम खोजों ने अब अविभाज्य समग्रता (Unbroken Wjholeness) की संकल्पना का नाम दिया है। हमारे मनीषियों ने प्रारम्भ से ही इस सत्य का दर्शन कर लिया था और इसलिये कहा था कि – 'यत्पिण्डे तत्ब्रह्मण्डे' एवं 'सर्वं खल्विदं ब्रह्म'। अभी हाल ही में विज्ञान ने ईश्वरीय कण (God Particle) की खोज करके भारतीय चिन्तन के निकट पहुँचने का प्रयत्न किया है। इसी आधार पर यह कहा गया कि व्यक्ति, समष्टि और सृष्टि ये अलग-अलग और स्वतंत्र इकाइयाँ नहीं हैं अपितु इनके बीच सावयवी अंगांगी सम्बन्ध है, अतः इनके बीच एकलयता और एकरसता बनाये रखने वाली संरचनायें ओर तालमेल करते हुए रहना चाहिए और इसी को आधार बनाकर सम्पूर्ण संरचना का निर्माण करना चाहिए। भारतीय मनीषियों द्वारा समाज जीवन के विभिन्न पक्षों के सम्बन्ध में जो व्यवस्थायें व दिशा-निर्देश दिये गये हैं, उन सबमें प्रकृति के साथ सह अस्तित्व, सामंजस्य और सौहार्द के साथ मातृभाव युक्त सम्मान दृष्टि का ही विधान मिलता है। इस समग्र एकात्म चिन्तन के आधार पर भारतीय मनीषियों ने जिस संरचना का विकास किया था, आज के संदर्भ में उसे पुनर्परिभाषित और पुनर्स्थापित करने की आवश्यकता है। भारतीय चिन्तन ने विभिन्न समस्याओं का समाधान मानवीय, नैतिक, आध्यात्मिक एवं एकात्म जीवन दृष्टि के आधार पर प्रस्तुत करने का प्रयास किया है। इसमें यह माना गया है कि कोई भी समस्या एकाकी एकांगी नहीं होती, इसके अनेक पहलू होते हैं। अतः समाधान भी अन्तर्निर्भर होंगे। इसके लिए हमें अन्तर्शास्त्रीय (Inter-disciplinary of trans disciplinary) शोध दृष्टि अपनानी होगी। इस प्रकार वर्तमान वैश्विक घटनाओं का यह तकाजा है कि भारत के विद्वान-मनीषियों भारत के शाश्वत जीवन मूल्यों के प्रकाश में मानविकी एवं सामाजिक विज्ञानों के माध्यम से उन संकल्पनाओं – सिद्धान्तों को प्रस्तुत करें जो सर्वतोमुखी लोकमंगल की राह दिखा सकें।

सन्दर्भ

1. दादा भाई नौरौजी और रमेशचन्द्र दत्त की पुस्तकें ब्रिटिश राज का आर्थिक विश्लेषण हैं, हिन्द स्वराज के दर्शन से संबद्ध कुछ भी उनमें नहीं है। शेष सभी अठारह पुस्तकें दार्शनिक रचनाएं हैं जो सभी पश्चिमी चिंतकों की हैं।
2. गुजरात राजनीतिक परिषद् में भाषण, गोधरा, 3 नवंबर, 1917
3. उहरण के लिए देखें 'गुजरात राजनीतिक परिषद् में भाषण, 3 नवम्बर 1917
4. चर्खे को 'भविष्य के भारत की सामाजिक व्यवस्था' का आधार बनाने की बात गाँधी 1940 में भी करते थे। रवीन्द्रनाथ टैगोर द्वारा की गई गुरु-गंभीर आलोचनाओं (देखें, इनका "स्वराज साधना" शीर्षक लेख) के बीस वर्ष बाद भी, बिना उसका कहीं उत्तर दिए।